

आकाशवाणी
क्षेत्रीय समाचार एकांश
देहरादून (उत्तराखण्ड)
सोमवार 14.04.2025
समय 07.20

मुख्य समाचार :-

- चारधाम यात्रा में स्वास्थ्य सेवाओं को सुदृढ़ बनाने के लिये पोस्ट ग्रेजुएट मेडिकल ट्रेनी डॉक्टरों की तैनाती की जाएगी।
- स्वास्थ्य मंत्री डॉक्टर धन सिंह रावत ने कहा— प्रदेश में रिक्त चिकित्सक के पदों को जल्द भरा जाएगा।
- चारधाम यात्रा के लिए श्रीनगर का बेस अस्पताल तैयार, बेस अस्पताल के चिकित्सक केदारनाथ और बद्रीनाथ यात्रा मार्गों पर भी देंगे सेवाएं।

बागेश्वर जिले के बैजनाथ में तीन दिवसीय कत्यूर महोत्सव शुरू।

मंजूरी

चारधाम यात्रा में अब पोस्टग्रेजुएट मेडिकल ट्रेनी डॉक्टरों की तैनाती होगी। राष्ट्रीय चिकित्सा आयोग (एनएमसी) ने इस संबंध में उत्तराखंड सरकार के प्रस्ताव को मंजूरी दे दी है। मुख्यमंत्री पुष्कर सिंह धामी ने इसे एक बड़ी उपलब्धि बताते हुये कहा कि यह पहल तीर्थयात्रियों की स्वास्थ्य सुरक्षा और युवा डॉक्टरों के प्रशिक्षणकृदोनों के लिए लाभकारी है।

स्वास्थ्य सचिव डॉ. आर. राजेश कुमार ने बताया कि पहली बार एमडी, एमएस और डीएनबी के ट्रेनी डॉक्टर चारधाम यात्रा के दौरान सेवाएं देंगे और इसके बदले उन्हें डिस्ट्रिक्ट रेजीडेंसी प्रोग्राम का प्रमाणपत्र मिलेगा। एनएमसी ने स्पष्ट किया है कि यह सेवाएं डीआरपी या क्लीनिकल रोटेशन के अंतर्गत मान्य होंगी और इसके लिए डॉक्टरों को तीन माह की अतिरिक्त ट्रेनिंग नहीं करनी होगी।

यह निर्णय प्रशिक्षु डॉक्टरों को उच्च हिमालयी चिकित्सा और आपातकालीन स्थितियों से निपटने का व्यावहारिक अनुभव भी देगा। स्वास्थ्य विभाग सभी जरूरी व्यवस्थाएं सुनिश्चित करेगा ताकि यह व्यवस्था सुचारु रूप से लागू हो सके।

एनएमसी सचिव डॉ. राघव लांगर ने इस पहल को शैक्षणिक और सार्वजनिक स्वास्थ्य क्षेत्र के समन्वय का एक बेहतरीन उदाहरण बताया।

स्वास्थ्य सेवाएं

स्वास्थ्य मंत्री डॉक्टर धन सिंह रावत ने कहा है कि सरकार, प्रदेश में स्वास्थ्य सेवाओं को मजबूत बनाने के लिये लगातार प्रयासरत है और जल्द ही खाली पड़े चिकित्सक के पदों को भरने का काम भी किया जाएगा। इससे ग्रामीण क्षेत्रों में बेहतर स्वास्थ्य सेवाएं प्रदान की जा सकेंगी।

डॉक्टर रावत ने पौड़ी गढ़वाल जिले के सामुदायिक स्वास्थ्य केंद्र थलीसैंण में 49 लाख पचास हजार रुपये की लागत से मुख्य द्वार, चारदीवारी और अन्य मरम्मत कार्यों का लोकार्पण किया। उन्होंने पैठाणी के बगेली गांव में स्थित अमृत सरोवर में स्वच्छता अभियान चलाया और लोगों को स्वच्छता के प्रति जागरूक किया। इसके साथ ही उन्होंने बिडोली गांव मोटर मार्ग के डामरीकरण और उल्ली-थान गांव मोटर मार्ग के निर्माण कार्य का शिलान्यास भी किया। उन्होंने कहा कि सरकार ग्रामीण क्षेत्रों को मोटर मार्ग से जोड़ने के लिए प्रतिबद्ध है, ताकि आवागमन और विकास में तेजी आ सके।

बेस अस्पताल तैयार

चारधाम यात्रा के लिए श्रीनगर के बेस अस्पताल को तैयार कर लिया गया है। यात्रा के दौरान बेस अस्पताल के चिकित्सक केदारनाथ और बद्रीनाथ यात्रा मार्गों पर भी सेवाएं देंगे। बेस अस्पताल में तैनात सभी कार्मिकों के लिए एसओपी बनाई जा रही है। प्रदेश के चिकित्सा-शिक्षा निदेशक और श्रीनगर मेडिकल कॉलेज के प्राचार्य, डॉ. आशुतोष सयाना, ने बताया कि इमरजेंसी वॉर्ड में ओ.टी. से लेकर तमाम सुविधाएं बेहतर बनाने पर युद्ध-स्तर पर कार्य चल रहा है। अस्पताल में डॉक्टरों की नियुक्ति के साथ ही चिकित्सा संसाधनों को बेहतर बनाया जा रहा है। उन्होंने कहा कि चारधाम यात्रा के दौरान डॉक्टरों की 15-15 दिन की ड्यूटी केदारनाथ-बद्रीनाथ यात्रा रूट पर रोटेशन पर लगायी जायेगी।

डॉ. सयाना ने बताया कि बेस अस्पताल में आयुष्मान काउंटर 24 घंटे खोलने, एमआरआई की सुविधा सुबह आठ से रात आठ बजे तक करने, और धीरे-धीरे 24 घंटे करने के साथ ही अल्ट्रासाउंड की सुविधा भी शुरू की जा रही है। श्रीनगर बेस अस्पताल की समीक्षा करते हुए चिकित्सा-शिक्षा निदेशक ने बताया कि स्वास्थ्य विभाग चारधाम यात्रा को लेकर मुस्तैद है। यात्रा मार्ग पर सेवाओं के लिए चिकित्सकों को प्रशिक्षित कर लिया गया है।

डीआरडीओ

भारत ने 30 किलोवाट की लेजर आधारित हथियार प्रणाली का उपयोग करके, फिक्स्ड विंग एयरक्राफ्ट, मिसाइल और स्वार्म ड्रोन को मार गिराने की क्षमता हासिल कर ली है। इसके साथ ही वह अमरीका, चीन और रूस सहित उन चुनिंदा देशों में शामिल हो गया है, जिनके पास यह क्षमता है। रक्षा अनुसंधान और विकास संगठन- डी आर डी ओ के प्रमुख केंद्र, सेंटर फॉर हाई एनर्जी सिस्टम्स एंड साइंसेज, हैदराबाद ने

आज आंध्र प्रदेश के कुरनूल में वाहन पर लगे लेजर निर्देशित हथियार डी.ई.डब्ल्यू. एम.के.-दो (ए) के भूमि संस्करण का सफल क्षेत्र प्रदर्शन किया।

रक्षा अनुसंधान तथा विकास विभाग के सचिव और डी आर डी ओ के अध्यक्ष डॉ. समीर वी. कामत ने कहा कि डीआरडीओ अन्य उच्च ऊर्जा प्रणालियों जैसे उच्च ऊर्जा माइक्रोवेव, इलेक्ट्रोमैग्नेटिक पल्स और कई प्रौद्योगिकियों पर भी काम कर रहा है।

सड़क डामरीकरण

बीआरओ ने गुंजी से ज्योलिंगकांग तक 36 किलोमीटर लंबी सड़क को पक्का कर दिया है। बीआरओ की 65 आरसीसी ने गुंजी से ज्योलिंगकांग तक 3 दशमलव सात-पांच मीटर चौड़ी सड़क को पक्का कर दिया है। सड़क मार्ग पर स्थित नदी नालों पर पांच वैली ब्रिज भी बनाए गए हैं। इससे गुंजी-नाबि-कुटी-ज्योलिंगकांग का सफर आसान होगा और आदि कैलाश जाने वाले तीर्थयात्रियों को बेहतर आवाजाही की सुविधा मिल सकेगी।

कत्यूर महोत्सव

बागेश्वर जिले के बैजनाथ के भकुनखोला मैदान में तीन दिवसीय कत्यूर महोत्सव की शुरुआत हो गई है। मुख्यमंत्री पुष्कर सिंह धामी ने इसका वर्चुअल उद्घाटन करते हुए कहा कि यह आयोजन कत्यूर क्षेत्र की समृद्ध सांस्कृतिक विरासत को पहचान दिला रहा है।

मुख्यमंत्री ने महोत्सव के अवसर पर कई विकास योजनाओं की घोषणाएं कीं। उन्होंने कहा कि गरुड़ में नगरीय पेयजल योजना को स्वीकृति दी जाएगी और इंटर कॉलेज गांगरीगोल में विज्ञान वर्ग की मान्यता मिलेगी। साथ ही चक्रवर्तेश्वर मंदिर में घाट और सभाकक्ष का निर्माण व सौंदर्यीकरण करने सहित श्री धामी ने कत्यूर महोत्सव के लिए दो लाख रुपये की धनराशि देने की बात भी कही।

मुख्यमंत्री ने बताया कि सरकार धार्मिक स्थलों के विकास के साथ-साथ राज्य की सांस्कृतिक पहचान को सुरक्षित रखने के लिए काम कर रही है। मानसखंड में कुमाऊं के प्राचीन मंदिरों का विकास किया जा रहा है। बैजनाथ धाम और मां कोट भ्रामरी मंदिर भी इस योजना में शामिल हैं।

सद्भावना सम्मेलन

मुख्यमंत्री पुष्कर सिंह धामी ने जोर देते हुये कहा कि सनातन संस्कृति "वसुधैव कुटुम्बकम्" की भावना सिखाती है और आज देश प्रधानमंत्री नरेंद्र मोदी के नेतृत्व में "एक पृथ्वी, एक परिवार, एक भविष्य" की अवधारणा को दुनिया में स्थापित कर रहा है। उन्होंने कहा कि दून विश्वविद्यालय में सेंटर फॉर हिंदू स्टडीज की पढ़ाई शुरू की जा रही है।

हरिद्वार में बैसाखी महापर्व के अवसर पर एक समिति की ओर से आयोजित सद्भावना सम्मेलन एवं राष्ट्रीय एकता शिविर में मुख्यमंत्री ने कहा कि यह सम्मेलन समाज में एकता और सद्भावना का संदेश देने के साथ-साथ मानव सेवा के लिए प्रेरणा देता है।

मुख्यमंत्री ने कहा कि राष्ट्रीय एकता, देश की शक्ति और स्थिरता का आधार है। उन्होंने समान नागरिक संहिता, लागू करने को ऐतिहासिक कदम बताया और कहा कि इससे सभी नागरिकों को समान अधिकार मिलेंगे।

उन्होंने प्रदेश में सांस्कृतिक धरोहरों के संरक्षण के लिए किए जा रहे कार्यों की भी जानकारी दी। केदारनाथ और बद्रीनाथ धाम में पुनर्निर्माण कार्य चल रहा है और हरिद्वार-ऋषिकेश कॉरिडोर के निर्माण की दिशा में भी सरकार प्रयासरत है।

भीमराव आंबेडकर जयंती

भारत रत्न डॉ. भीमराव आंबेडकर की जयंती पर राज्यपाल लेफ्टिनेंट जनरल गुरमीत सिंह और मुख्यमंत्री पुष्कर सिंह धामी ने प्रदेशवासियों को शुभकामनाएं दीं हैं।

राज्यपाल ने अपने संदेश में कहा कि डॉ. आंबेडकर का जीवन और विचार आज भी समरस, समतामूलक और न्यायपूर्ण समाज की दिशा में प्रेरणा देते हैं। भारतीय संविधान के निर्माण में उनके योगदान के लिए देश सदा उनका ऋणी रहेगा।

मुख्यमंत्री ने कहा कि डॉ. आंबेडकर का सामाजिक न्याय के लिए योगदान अविस्मरणीय है। उन्होंने देश को ऐसा संविधान दिया, जिसने एकता, अखंडता और सामाजिक समभाव को मजबूत किया। उन्होंने दलित और वंचित वर्गों को विकास की मुख्यधारा से जोड़ने और समाज में बराबरी का हक दिलाने में अहम भूमिका निभाई।

आज के समाचार पत्रों की सुर्खियों पर....

वक्फ कानून के विरोध में पश्चिम बंगाल के हिंसाग्रस्त मुर्शिदाबाद जिले की खबर को सभी समाचार पत्रों ने प्रमुखता से प्रकाशित किया है। अमर उजाला ने लिखा है— मुर्शिदाबाद में हालात तनावपूर्ण, 500 से अधिक हिंदुओं ने किया पलायन, एक हजार छह सौ जवान तैनात। वक्फ कानून के विरोध में हिंसा, उपद्रवियों ने महिलाओं से की छेड़खानी, इस शीर्षक के साथ दैनिक जागरण लिखता है— मुर्शिदाबाद से भागे सैकड़ों हिंदू, नदी पार कर मालदा में ली शरण।

बैशाखी स्नान की खबर को सभी समाचार पत्रों ने प्रमुखता दी है। दैनिक जागरण लिखता है— वीकेंड पर धर्मपगरी में उमड़ी श्रद्धालुओं की भीड़। इसी खबर पर हिंदुस्तान समाचार पत्र का शीर्षक है— बैशाखी पर हरिद्वार में उमड़े श्रद्धालु, हाइवे पर दिनभर जाम। वहीं अमर उजाला लिखता है— हरकी पैड़ी पर स्नान के लिए उमड़ी श्रद्धालुओं की भी, लाखों श्रद्धालुओं ने लगाई गंगा में डुबकी।